



PR260666

20.04.2026

1



## **STQARRIJA MILL-UFFIČĊJU TAL-ISPEAKER**

***“Ir-responsabbiltà mhijiex xkiel għall-progress, iżda l-kumpass tiegħu” – L-Ispeaker tal-Kamra tad-Deputati***

L-Ispeaker tal-Kamra tad-Deputati Anġlu Farrugia laqa’ lill-Awditur Ġenerali, is-Sur Charles Deguara, li pprezentalu l-pubblikazzjoni k commemorattiva tal-Uffiċċju Nazzjonali tal-Verifika li tfakkar il-laqgħa tal-EU Contact Committee li saret f’Malta f’Novembru li għadda. Din il-pubblikazzjoni tfakkar okkażjoni ta’ importanza kbira għal pajjiżna, li matulha l-Uffiċċju Nazzjonali tal-Verifika, f’kollaborazzjoni mal-Qorti Ewropea tal-Awdituri, laqa’ f’Malta lill-kapijiet tal-Istituzzjonijiet Supremi tal-Verifika tal-Istati Membri tal-Unjoni Ewropea u tal-pajjiżi kandidati għall-laqgħa annwali tagħhom.

L-Ispeaker qal li din il-konferenza kienet ta’ importanza partikolari għal Malta u għall-Unjoni Ewropea, għaliex laqgħet flimkien lill-oghla awtoritajiet Ewropej fil-qasam tal-verifika pubblika sabiex jiddiskutu sfidi komuni marbuta mal-governanza, mar-responsabbiltà istituzzjonali u mal-kompetittività tal-Ewropa. Huwa saħaq li, kif stqarr fl-indirizz tiegħu waqt l-istess konferenza, ir-responsabbiltà mhijiex xkiel għall-progress, iżda l-kumpass tiegħu, u li l-hidma tal-Istituzzjonijiet Supremi tal-Verifika tibqa’ essenzjali biex tissaħħaħ il-fiduċja tal-pubbliku fl-istituzzjonijiet u biex jiġi żgurat li r-rizorsi pubbliċi jintużaw bil-għaqal, b’serjetà u fl-aħjar interess taċ-ċittadini.

L-Ispeaker laqa’ din il-pubblikazzjoni bħala tifkira xierqa ta’ avveniment internazzjonali ta’ importanza kbira li Malta ospitat b’suċċess, u bħala xhieda tal-hidma siewja mwettqa mill-Uffiċċju Nazzjonali tal-Verifika favur it-tiżni tal-governanza tajba, tat-trasparenza u tal-koperazzjoni istituzzjonali fuq livell Ewropew.